

ملک کی سلامتی پر خطرات منڈلا رہے ہیں، غریب و متوسط طبقہ کی قیادت ہی ملک کو بچا سکتی ہے۔ الطاف حسین غریبوں کی حالت وہی بدل سکتے ہیں جو خود غریب طبقہ سے تعلق رکھتے ہوں، جنہوں نے خود غربت اور بھوک پیاس دیکھی ہو مجھے ملک کا صدر یا وزیر اعظم بننے کا کوئی شوق نہیں ہے بلکہ میرا مقصد ملک کا سسٹم بدلنا ہے پنجاب سے تعلق رکھنے والی سیاسی شخصیات اور دانشوروں کے ایک وفد سے بات چیت

لندن۔۔۔۔۔ 19 مئی 2008ء

متحدہ قومی موومنٹ کے قائد جناب الطاف حسین نے کہا ہے کہ ملک کی سلامتی پر خطرات منڈلا رہے ہیں، ایسے میں غریب و متوسط طبقہ کی قیادت ہی ملک کو بچا سکتی ہے۔ انہوں نے کہا کہ مجھے اپنے لئے اقتدار کی نہیں بلکہ ملک کو بچانے کی فکر ہے۔ انہوں نے ان خیالات کا اظہار پنجاب سے تعلق رکھنے والی سیاسی شخصیات اور دانشوروں کے ایک وفد سے بات چیت کرتے ہوئے کیا جس نے گزشتہ روز ایم کیو ایم انٹرنیشنل سیکریٹریٹ لندن میں جناب الطاف حسین سے ملاقات کی۔ وفد میں ممتاز دانشور اور کالم نگار حسن نثار، لاہور سے سابق رکن پنجاب اسمبلی عبدالرشید بھٹی، اقبال ٹاؤن لاہور کے سابق ٹاؤن ناظم رانا جاوید عمر اور گوجرانوالہ سے امیدوار برائے قومی اسمبلی اور ممتاز صنعتکار خواجہ محمد صالح شامل تھے۔ ملاقات میں ملک کے سیاسی و معاشی حالات، ملک میں جمہوریت کے مستقبل اور عوام کو درپیش مشکلات و مسائل سمیت مختلف امور پر تفصیلی تبادلہ خیال کیا گیا۔ اس موقع پر اظہار خیال کرتے ہوئے جناب الطاف حسین نے کہا کہ بد قسمتی سے ہر دور میں ملک پر 2 فیصد جاگیرداروں اور وڈیروں کی حکمرانی رہی ہے اور غریب عوام کو مختلف نعرے دیکر انہیں سیاسی مفادات اور اقتدار کے حصول کیلئے استعمال کیا گیا جبکہ عوام اپنے بنیادی حقوق سے محروم رہے۔ انہوں نے کہا کہ سیاسی نعرے کتنے ہی خوبصورت اور دلکش کیوں نہ ہوں ان میں اثر اسی وقت ہوگا جب نعرے دینے والے ان پر خود عمل کرتے ہوں گے۔ انہوں نے کہا کہ غریبوں کی بات سب کرتے ہیں لیکن غریبوں کی حالت وہی بدل سکتے ہیں جو خود غریب طبقہ سے تعلق رکھتے ہوں، جنہوں نے خود غربت اور بھوک پیاس دیکھی ہو جبکہ وہ جاگیردار یا وڈیرے جنہوں نے غربت دیکھی نہ ہو وہ غریبوں کے مسائل اور ان کی تکالیف کو نہیں سمجھ سکتے۔ جناب الطاف حسین نے کہا کہ میں نے ایک غریب گھرانے میں جنم لیا، یٹوشن پڑھا کراچی تعلیم حاصل کی، بسوں میں لٹک کر سفر کیا، ظلم و نا انصافیوں اور محرومیوں کے خلاف تعلیمی اداروں سے اپنی تحریک کا آغاز کیا اور نامساعد حالات، مصائب و مشکلات اور بے سروسامانی کے باوجود تھریکی جدوجہد جاری رکھی، منصفانہ نظام کے قیام کی جدوجہد کی پاداش میں مجھے کئی بار قید و بند اور سزائیں بھگتنا پڑیں، میرے بڑے بھائی، بھتیجے اور ہزاروں ساتھیوں کو بیدردی سے شہید کر دیا گیا۔ جناب الطاف حسین نے کہا کہ ایم کیو ایم نے 1987ء سے لیکر 2008ء تک کئی بار انتخابات میں حصہ لیا لیکن میں نے آج تک الیکشن میں حصہ نہیں لیا کیونکہ میری جدوجہد اپنی ذات کیلئے نہیں ہے، مجھے ملک کا صدر یا وزیر اعظم بننے کا کوئی شوق نہیں ہے بلکہ میرا مقصد ملک کا سسٹم بدلنا ہے۔ انہوں نے کہا کہ ہم چاہتے ہیں کہ ملک میں غریب و متوسط طبقہ کا انقلاب آئے تاکہ ملک میں ایسا منصفانہ نظام قائم ہو جس میں سب کے ساتھ یکساں سلوک کیا جائے اور کسی کے ساتھ بھی کوئی امتیاز نہ برتا جائے۔ انہوں نے مزید کہا کہ ہم نہ تو امیروں کے خلاف ہیں اور نہ ہی ہم امیروں سے ان کی دولت چھیننا نہیں چاہتے ہیں بلکہ ہم ملک میں ایسا نظام قائم کرنا چاہتے ہیں جس میں غریبوں سے ان کا حق نہ چھینا جائے۔ جناب الطاف حسین نے کہا کہ ہم جاگیرداروں کے خلاف نہیں بلکہ ہم فرسودہ جاگیردارانہ نظام کے خلاف ہیں جو ملک میں آج بھی رائج ہے۔ انہوں نے کہا کہ جاگیردار برطانیہ میں بھی رہتے ہیں لیکن ان کی جاگیروں پر کام کرنے والے کسان ان کے غلام نہیں ہیں بلکہ انہیں مزدوروں کے حقوق حاصل ہیں۔ ہم بھی چاہتے ہیں کہ کھیتوں میں کام کرنے والے کسانوں اور ہاریوں کو بھی زرعی مزدوروں کی حیثیت سے تمام جائز حقوق حاصل ہوں۔ انہوں نے کہا کہ ملک پر ایم کیو ایم کی حکومت آئی تو کسانوں اور ہاریوں کو ان کے تمام جائز حقوق دیئے جائیں گے، زمین کی حد ملکیت مقرر کی جائے گی اور باقی زمین ہاریوں اور کسانوں میں تقسیم کی جائے گی۔ پاکستان کی موجود صورتحال پر روشنی ڈالتے ہوئے جناب الطاف حسین نے کہا کہ ملک کی سلامتی پر خطرات منڈلا رہے ہیں، معاشی حالات سنگین ہیں، ایسے میں غریب و متوسط طبقہ کی قیادت ہی ملک کو بچا سکتی ہے۔ انہوں نے کہا کہ مجھے اپنے لئے اقتدار کی نہیں بلکہ ملک کو بچانے کی فکر ہے۔ انہوں نے کہا کہ میں پورے ملک خصوصاً پنجاب کے غریب و متوسط طبقہ کے عوام خصوصاً نوجوانوں سے اپیل کرتا ہوں کہ وہ ملک کی اس سنگین صورتحال کو پیش نظر رکھتے ہوئے آگے آئیں اور ملک سے جاگیردارانہ نظام کے خاتمہ کیلئے عملی جدوجہد کریں۔ انہوں نے مزید کہا کہ ایسے میں شاعروں، دانشوروں، قلم کاروں اور سیاسی کارکنوں کی ذمہ داریاں بھی بڑھ جاتی ہیں کہ وہ ان حالات میں آگے آکر اپنا کردار ادا کریں۔ جناب الطاف حسین نے ممتاز دانشور اور کالم نگار جناب حسن نثار کو ان کے کالموں، تبصروں اور تجزیوں میں ملک اور عوام کے حقیقی مسائل کو پیش کرنے اور انہیں اجاگر کرنے پر زبردست خراج تحسین پیش کیا اور کہا کہ دیگر قلم کاروں کو بھی چاہیے کہ وہ اسی حق پرستانہ کردار کا عملی مظاہرہ کریں تاکہ ملک کے عوام میں شعور بیدار ہو۔ اس موقع پر جناب حسن نثار اور وفد میں شامل دیگر سیاسی شخصیات نے ملک میں غریب و متوسط طبقہ کی قیادت کو اسمبلیوں میں پہنچانے اور حقیقی عوامی جمہوریت کے قیام کیلئے جناب الطاف حسین کی سیاسی جدوجہد، اینٹی یالوجی اور کردار کو سراہا اور ڈبل کلاس قیادت کے نظریہ کو ملک کی بقاء

وسلامتی اور عوام کی حالت بدلنے کیلئے وقت کی اہم ضرورت قرار دیا۔ ملاقات میں ایم کیو ایم کی رابطہ کمیٹی کے سینئر ڈپٹی کنوینر طارق جاوید، رابطہ کمیٹی کے ارکان سلیم شہزاد، مصطفیٰ عزیز آبادی اور آصف صدیقی بھی موجود تھے۔

کورنگی سیکٹر کے کارکن فیصل سعید اور لاندھی سیکٹر کے کارکن اسرار احمد کو تنظیمی نظم و ضبط کی سنگین خلاف ورزی پر بنیادی رکنیت سے خارج کر دیا گیا

یونٹ 85 لاندھی سیکٹر کے تین، کورنگی سیکٹر یونٹ 71 اور 77 کے ایک ایک کارکن کو غیر معینہ مدت کیلئے معطل کر دیا گیا

کراچی۔۔۔ 19، مئی 2008ء

متحدہ قومی موومنٹ کی رابطہ کمیٹی نے تنظیمی نظم و ضبط کی سنگین خلاف ورزی اور غیر تنظیمی سرگرمیوں میں ملوث ہونے کی بناء پر ایم کیو ایم کورنگی سیکٹر یونٹ 79 کے کارکن فیصل سعید و ولد محمد سعید اور ایم کیو ایم لاندھی سیکٹر یونٹ 85 کے کارکن اسرار احمد و ولد دادو دخان کو تنظیم کی بنیادی رکنیت سے خارج کر دیا ہے۔ اسی طرح رابطہ کمیٹی نے تنظیمی نظم و ضبط کی سنگین خلاف ورزی پر ایم کیو ایم لاندھی سیکٹر یونٹ 85 کے کارکنان محمد یاسین و ولد جمیل الرحمن، فضل الہی و ولد مقبول الہی، اعجاز الدین و ولد ریاض الدین، ایم کیو ایم کورنگی سیکٹر یونٹ 71 کے کارکن رفیق و ولد محمد الیاس اور ایم کیو ایم کورنگی سیکٹر یونٹ 77 کے کارکن عبدالرشید و ولد رفیق کو غیر معینہ مدت کیلئے معطل کر دیا ہے۔ رابطہ کمیٹی نے ایم کیو ایم تمام ذمہ داران و کارکنان کو ہدایت کی ہے کہ وہ مذکورہ خارج اور معطل افراد سے کسی قسم کا رابطہ نہ رکھیں۔

گلستان جوہر اور ناظم آباد گلہار کے رہائشی افراد سے متحدہ قومی موومنٹ کا اظہارِ التعلق

کراچی۔۔۔ 19، مئی 2008ء

متحدہ قومی موومنٹ کی رابطہ کمیٹی نے گلستان جوہر یونٹ A کے رہائشی تین افراد اور ناظم آباد گلہار کی رہائشی خاتون سے التعلق کا اظہار کیا ہے۔ اپنے ایک بیان میں رابطہ کمیٹی نے کہا کہ گلستان جوہر کے رہائشی ساجد علی کھتری و ولد شاہ محمد، رضوان اختر و ولد عبدالغفار، محمد عرفان و ولد نعیم الحق اور ناظم آباد گلہار کی رہائشی خاتون غزالہ عرف ملکہ و ولد سبحان خان منفی سرگرمیوں میں ملوث ہیں اور ایم کیو ایم کا نام استعمال کر رہے ہیں جبکہ ان کا متحدہ قومی موومنٹ سے قطعی کوئی تعلق نہیں ہے۔ رابطہ کمیٹی نے کہا کہ بعض عناصر متحدہ قومی موومنٹ کا نام استعمال کر کے اسے بدنام کرنے کی کوشش کر رہے ہیں۔ رابطہ کمیٹی نے عوام سے اپیل کی کہ وہ ایم کیو ایم کا نام استعمال کر کے منفی سرگرمیاں کرنے والے عناصر سے ہوشیار رہیں اور ایسے افراد کے بارے میں ایم کیو ایم کے مرکز نائن زیر وعزیز آباد میں ایم کیو ایم کے ذمہ داران کو فوری مطلع کریں۔

ایم کیو ایم ملک سے فرسودہ جاگیر دارانہ نظام کے خاتمہ کیلئے جدوجہد جاری ہے، انچارج لیبر ڈویژن و سیم قریشی

کراچی واٹرائینڈ سیورٹج بورڈ کے مرکزی یونٹ آفس کی افتتاحی تقریب سے خطاب

کراچی۔۔۔ 19، مئی 2008ء

متحدہ قومی موومنٹ لیبر ڈویژن کے انچارج و سیم قریشی نے کہا ہے کہ ایم کیو ایم ملک سے فرسودہ جاگیر دارانہ اور ظالمانہ نظام کے خاتمہ کیلئے عملی جدوجہد اور قائمہ تحریک جناب الطاف حسین کے نظریہ حق پرستی نے ملک بھر کے غریب و متوسط طبقہ کے عوام کو متحد کر رہی ہے۔ ان خیالات کا اظہار انہوں نے گزشتہ روز ایم کیو ایم لیبر ڈویژن کے تحت کراچی واٹرائینڈ سیورٹج بورڈ کے مرکزی یونٹ آفس کی افتتاحی تقریب کے شرکاء سے خطاب کرتے ہوئے کیا۔ افتتاحی تقریب میں محنت کشوں نے بڑی تعداد میں شرکت کی۔ قبل ازیں و سیم قریشی نے کراچی واٹرائینڈ سیورٹج بورڈ کے یونٹ آفس کا افتتاح کیا۔ تقریب سے خطاب کرتے ہوئے و سیم قریشی نے کہا کہ متحدہ قومی موومنٹ لیبر ڈویژن کے قیام کا بنیادی مقصد محنت کشوں سمیت ملک بھر کے غریب و متوسط طبقہ کی عوام کے حقوق کی جدوجہد ہے۔ انہوں نے کہا کہ حقوق کی جدوجہد کے دوران ہمارے ہزاروں ساتھی شہید ہو گئے اور ان حق پرست شہداء نے قربانیوں کی لازوال مثالیں رقم کی ہیں جنہیں رایگاں نہیں دیا جائے گا۔ تقریب سے ایم کیو ایم لیبر ڈویژن کی سینئر کوآرڈینیٹیشن کمیٹی کے رکن اسد کاظمی، کمال الدین احمد اور کراچی واٹرائینڈ سیورٹج بورڈ کے یونٹ انچارج مرزا ارشد بیگ نے بھی مختصر خطاب کیا۔

نارتھ کراچی ٹاؤن یوسی 6 کے حق پرست ناظم اور سرجانی ٹاؤن یونٹ 2 کے کارکن سے رابطہ کمیٹی کا اظہار تعزیت

کراچی۔۔۔ 19، مئی 2008ء

متحدہ قومی موومنٹ کی رابطہ کمیٹی نے نارتھ کراچی ٹاؤن یوسی 6 کے حق پرست ناظم سید ابصار الحسن کی ہمشیرہ محترمہ عقیلہ خاتون اور ایم کیو ایم سرجانی ٹاؤن سیکٹر یونٹ 2 یوسف گوٹھ کے کارکن اکمل خان کے بھائی عبدالحمید کے انتقال پر گہرے دکھ اور افسوس کا اظہار کیا ہے۔ ایک تعزیتی بیان میں رابطہ کمیٹی نے مرحومین کے تمام سوگوار لواحقین سے دلی تعزیت و ہمدردی کا اظہار کرتے ہوئے انہیں صبر کی تلقین کی۔ رابطہ کمیٹی نے دعا کی کہ اللہ تعالیٰ مرحومین کو جنت الفردوس میں اعلیٰ مقام عطا فرمائے اور سوگواران کو یہ صدمہ برداشت کرنے کا حوصلہ عطا کرے۔ آمین

جمشید ٹاؤن کے حق پرست اقلیتی کونسلر سے رابطہ کمیٹی کا اظہار تعزیت

کراچی۔۔۔ 19، مئی 2008ء

متحدہ قومی موومنٹ کی رابطہ کمیٹی نے جمشید ٹاؤن کے حق پرست اقلیتی کونسلر ڈایالعل کے صاحبزادے ہری لال کی وفات پر گہرے دکھ اور افسوس کا اظہار کیا ہے۔ ایک تعزیتی بیان میں رابطہ کمیٹی نے ڈایالعل سمیت مرحوم کے تمام سوگوار لواحقین سے دلی تعزیت و ہمدردی کا اظہار کیا اور انہیں صبر کی تلقین کی۔ رابطہ کمیٹی نے کہا کہ دکھ کی اس گھڑی میں ایم کیو ایم کے تمام کارکنان آپ کے غم میں برابر کے شریک ہیں۔

پیپلز پارٹی کراچی ڈویژن کے صدر فیصل رضا عابدی اور جو ناگڑھا اسٹیٹ کے ڈاکٹر احمد نے انور عالم کی عیادت کی

کراچی۔۔۔ 19، مئی 2008ء

پیپلز پارٹی کراچی ڈویژن کے صدر فیصل رضا عابدی اور جو ناگڑھا اسٹیٹ کے ڈاکٹر احمد نے مقامی اسپتال جا کر ایم کیو ایم رابطہ کمیٹی پاکستان کے انچارج انور عالم کی عیادت کی اور ان کی جلد و مکمل صحت یابی کیلئے دعا کی۔ واضح رہے کہ رابطہ کمیٹی کے انچارج انور عالم پر گزشتہ دنوں فالج کا ٹیک ہوا تھا جس کے باعث وہ انتہائی نگہداشت کے وارڈ میں زیر علاج ہیں اور ڈاکٹر نے انہیں مکمل آرام کرنے کا مشورہ دیا ہے۔

حالی روڈ کی گھیرا بستی میں آتشزدگی کے متاثرین کی امداد کیلئے خدمت خلق فاؤنڈیشن کے تحت امدادی کمپ قائم کر دیا گیا

ایم کیو ایم کے منتخب نمائندگان نے متاثرین سے ملاقات کی، آتشزدگی کے واقعہ پر رابطہ کمیٹی کا اظہار ہمدردی

حیدرآباد۔۔۔ 19، مئی 2008ء

حیدرآباد کے علاقے حالی روڈ میں آتشزدگی کے واقعہ سے متاثرہ افراد کی امداد کیلئے خدمت خلق فاؤنڈیشن کے تحت امدادی کمپ قائم کر دیا گیا۔ تفصیلات کے مطابق حالی روڈ میں قائم ہندو گھیرا بستی میں شارٹ سرکٹ کے باعث آگ لگ گئی اور آتشزدگی کے باعث بستی کے درجنوں گھروں کو شدید نقصان پہنچا۔ آتشزدگی کے واقعہ کی اطلاع ملتے ہی حق پرست ارکان قومی و صوبائی اسمبلی صلاح الدین، سہیل یوسف، ایم کیو ایم حیدرآباد کی زونل کمیٹی کے انچارج محمد شریف، زونل کمیٹی کے رکن توحید احمد اور حق پرست تعلقہ ناظم صابر قائم خانی جائے حادثہ پہنچ گئے اور انہوں نے امدادی سرگرمیوں میں حصہ لیا۔ ایم کیو ایم کے نمائندوں نے متاثرین سے ملاقات کر کے حادثہ کی تفصیلات معلوم کیں اور متاثرین سے دلی ہمدردی کا اظہار کرتے ہوئے ایم کیو ایم کی جانب سے ہر ممکن تعاون کا یقین دلایا۔ متاثرین کی امداد کے سلسلے میں ایم کیو ایم کی جانب سے آتشزدگی سے متاثرہ افراد کی امداد کیلئے خدمت خلق فاؤنڈیشن کے تحت امدادی کمپ قائم کر دیا گیا ہے جہاں متاثرین کو طبی امداد اور غذائی اشیاء فراہم کی جا رہی ہیں۔ دریں اثناء ایم کیو ایم کی رابطہ کمیٹی نے حالی روڈ میں گھیرا بستی میں آتشزدگی کے واقعہ پر گہری تشویش کا اظہار کیا اور متاثرین سے دلی ہمدردی ظاہر کی ہے۔

☆☆☆☆☆